

SANT' ANNA FIL - FOLKLOR MALTI

Guido Lanfranco

Il-Bidu Meta Duzina ghamel iż-zjara appostolika fl-1575 kien ġa ltaqa' mad-devozzjoni lejn Sant'Anna f'Malta, għax f'Hal Qormi u f'Għawdex kien hemm kappella dedikat għaliha, iżda jingħad li il-ġizwita Malti Pietro Sabuco kien xerridha hafna fis-seklu sbatax.⁽¹⁾ Antikament, fis-seklu għaxra, meta kienet issir il-festa tal-Kunċizzjoni tal-Madonna, kienet tkun ċelebrata bħala l-festa ta' Sant' Anna, għal ommha, u kient tissejjah il-Kunċizzjoni ta' Sant'Anna.⁽²⁾

Fis-seklu sitta ġa kien hemm knisja ta' Sant'Anna f'Kostantinopli, iżda meta bdiet tiżdied id-devozzjoni lejn il-Madonna, hekk żdiedet magħha ta' Sant'Anna. Il-knisja fil-lvant u l-punent tvarja l-iżvilupp tal-kult lejn Sant'Anna, b'diversi modi, u f'xi artijiet, bħal l-Ingilterra, il-festa ta' Sant'Anna ġa kienet saret kmandata fl-1382, u f'artijiet oħrajn fl-1584. Ma' San Ġwakkin, S. Anna kienet dejjem meqjusa bħala omm ta' familja mudell bħal Marija u Ġuzeppi. Fil-kontinent, minbarra protettriċi ta' diversi fratellanzi, kienet wkoll meqjusa bħala l-padrana tal-baħhara.⁽³⁾ Għalkemm Anna u Gwakkin mhumbiex imsemmijin fl-Iskrittura, il-kitba tradizzjonali ta' l-Apokrifa jew protoevangelika ta' San Ġakbu jidhru mfasslin fuq in-narrativ fejn Samweli twieled minn Hanna (=Annah, =Anna).⁽⁴⁾ Ahna niċċelebraw il-festa ta' Sant'Anna ma' dik ta' San Ġwakkin, fis-26 ta' Lulju, iżda dan ta' l-aħhar fl-imghoddi kellu l-festa fis-16 ta' Awwissu.

Protettriċi Sant'Anna hija l-qaddisa protettriċi tal-Bretanja fi Franza, u ta' Quebec fil-Kanada, Fil-medju evu kienu jqabblu l-Madonna u Ġesu mal-fidda u d-deheb rispettivament, u kienu jqisu lill-Sant'Anna bħala sors li minnu hargu minerali prezzjużi, u għalhekk f'xi artijiet kienu jqisu l-Sant'Anna bħala protettriċi addattata għal dawk li jaħdmu fil-minjieri tad-deheb u l-fidda.⁽⁵⁾ Minhabba li fl-Ordni ta' San Ġwann kien hemm għadd kbir ta' Franċiżi, id-devozzjoni lejha deheret tiżdied f'Malta wkoll. Imma hija protettriċi tan-navigaturi u baħhara, u billi l-Ordni ta' San Ġwann kienet forza navali, kellha devozzjoni kbira lejha.⁽⁶⁾ Meta l-Ordni ta' San Ġwann giet Malta, waslet ukoll relikwa ta' l-id ta' Sant'Anna, li

mbaghad tqeghdet fil-kappella ta' San Karlu Borromeo fil-knisja ta' San Ġwann, tal-Belt ma' relikwi ohra.⁽⁷⁾ Il-kapitana (jew *flagship*) ta' l-Ordni issemmiet għal-Sant'Anna diversi drabi. Kien hemm b'çejeċ tal-baħar li semmewhom għaliha, fosthom waħda b'112 kanun, ohra li nqabdet mit-torok fl-1570., minbarra li kellhom ukoll b'çejeċ imsemmijin għal San Ġwakkin,⁽⁸⁾

Fost il-Maltin din il-qaddisa aktar tidhol f'sitwazzjonijiet fejn nisa minghajr tfal jitolbuha, kif ukoll nisa li se jwelledu jew li jibzghu minn xi mard u problemi fil-ħlas, jew fit-trabi tagħhom. Dawk li jkun se jkollhom tfal wara hafna zmien, bħal Sant'Anna, jitolbu l-ghajnuna tagħha wkoll. Minhabba din id-devozzjoni ta' ommijiet fit-tqala u t-twelid, lil Sant'Anna kienu jafuha bħala protettriċi tal-miludin, minbarra li kienu jitolbu l-qaddisin ohrajn tradizzjonali bħal Santa Lukarda, San Kaloġeru, Santa Rożalija, San Spiridjun u San Rajmondu Nonnato. L-ommijiet jitolbu l-ghajnuna ta' Sant'Anna mhux biss fil-problemi tat-tqala, iżda wkoll fil-mard ta' uliedhom u tagħhom ukoll jekk ma jkunx assoċjat mat-twelid, bħalma jider mir-rapporti li kull sena jiġu pubblikati mis-santwarju ta' Sant'Anna tad-Dwejra.⁽⁹⁾

Fil-knisja tal-Karmnu tal-Belt kienu jużaw ix-xbiha tagħha fuq l-altar ta' Sant'Anglu għad-devozzjonijiet ta' l-ommijiet, fejn il-festa tagħha kienu bdew jiċċelebrawha sa mill-1748. u saru fondazzjonijiet u indulgenzi fl-1893 u 1911, u għal San Ġwakkin fl-1951.⁽¹⁰⁾

Fost dak li ġbart direttament minn halq il-poplu, hemm dawn ir-rimarki: "Il-ġurnata ta' Sant'Anna, dejjem kif nismagħhom jghidu l-antiki, nhar it-Tlieta tkun il-ġurnata tagħha. Kienu jixghelu xemgħa, xemgħa kwalunkwe, nhar ta' Tlieta, kienet tghid in-nanna, u jghidu l-kurunella ta' Sant'Anna. L-aktar li kienu jiddedikaw il-kurunella għal dawk li jkunu se jsiru ommijiet u jkunu f'diffikulta, ghax kienet omm il-Madonna"⁽¹¹⁾

"Għadi Santa ta' Sant'Anna bit-talba li għandha tingħad minn dawk in-nisa li se jsiru ommijiet ; bil-Malti (tal-1955), u hemm min irid xemgħa ta' Sant'Anna; għal din wiehed irid jirrikorri għand il-kappillan ta' Wied il-Għajn."⁽¹²⁾

"Meta kien se jkolli l-*baby* fis-snin erbghin, il-mama tiegħi kient tghidli: "Binti itlob lil Sant'Anna." u kont nghidilha : "Għaliex lil Sant'Anna?" u kienet tghidli: "Għax Sant'Anna omm il-Madonna; ghidilha Sant'Anna, agħtini xbiha tiegħek u t'Alla"biex nghidha kull meta niftakar."⁽¹³⁾

"Omni kient tixtri xemgħa mill-knisja ta' Sant'Anna ta' Marsaskala, u meta xi wahda minn uliedi tibda l-labour, nagħmel din ix-xemgħa, u nhalluha mixgħula sakemm niehdu l-ahbar li it-tarbija tkun twieldet qawwija u shiha." (14)

Fi żmien l-Ordni kien twaqqaf dak li konna nsejhu l-Monte di Pieta, fejn il-foqra jew dawk li jkunu f'qagħda finanzjarja hażina, settgħu jirhanu oġġetti prezzjużi; dan fil-bidu tiegħu, fl-1598, kien magħruf bħala *Monte di Sant'Anna*, għax kif għedna, kienet il-qaddisa protettriċi tal-marina jew bahħara, bħalma kienet l-Ordni stess.

Pellegrinaġġi Meta id-Dumnikani tal-Belt lestew il-knisja tagħhom, sa mill-1601 bdew jagħmlu pellegrinaġġ għall-kappella ta' Sant'Anna fil-Forti Sant' Jiermu biex jiċcelebraw il-festa tagħha. (15) Pellegrinaġġi kienu jsiru wkoll f'okkażjonijiet ta' diżastri għal diversi knejjes u qaddisin, imma għal 'Sant' Jiermu wkoll kien sar pellegrinaġġ fl-1692 minhabba li kienet sena niexfa, biex jitolbu għax-xita. (16)

Fl-Ewropa kien hemm id-drawwa li fil-pesta, kienu jirrikorru bit-talb għand xi sitta u għerbin qaddis differenti, iżda dejjem aktar lil Santu Rokku, San Sebastjan, u lil Sant'Anna, Hawn Malta, minbarra lill-qaddisin titulari ta' l-irhula, kienu jitolbu l-aktar lil Santu Rokku, 'l-Madonna, Sant'Anna, u San Sebastjan. Fi żmien il-pesta tal-1676 in-nies ta' L-Imdina rrikorrew lejn Sant'Anna biex tidhol għalihom f'għieh il-merti tad-demmm imxerred minn Ġesu Iben bintha Marija, u wegħdu li jakkumpanjaw il-kapitlu tal-katedral meta dawn imorru jwettqu l-wegħda tagħhom fil-parroċċa ta' San Pawl tar-Rabat. Minbarra dan wegħdu wkoll li joffru, permezz ta' erba' membri tal-universita ta' L-Imdina, erba' xemgħat kbar u bandalora tal-harir ahmar bix-xbiha ta' Sant'Anna; din il-bandalora kella tibqa tfakkarhom f'din il-wegħda kull darba li tohrog fil-festa tagħha. Fl-istess sena, f'April, il-kapitlu kien wiegħed li jagħmel donazzjoni ta' sett abiti tal-harir għall-quddies, lill-altar ta' Sant'Anna, u kull sena jagħtu żewġ xemgħat ta' tlitt artal il-wahda. Iddeċieda wkoll li jagħmel proċessjoni votiva fis-26 ta' April, għall-altar ta' Sant'Anna u jiċcelebraw quddies kantata għall-maħfra tad-dnubiet u l-waqfien tal-pesta. Din il-proċessjoni kella tkompli ssir kull sena bl-akkumpanjament tal-ornijiet religjużi tar-Rabat u l-Imdina. (17)

Fil-Folklor Orali Hemm ghadd ta' taqbiliyet u ghajdut popolari li fihom tidhol Sant'Anna. Fost dawn hemm wahda mifruxa hafna li turi id-dedikazzjoni tal-jiem tal-gimgha:

It-Tnejn ta' L-erwieh, It-Tlieta ta' Sant'Anna, L-Erbgha tal-Karmnu, l-Hamis ta' L-Ispirtu S-Santu, Il-Gimgha tal-Passjoni, is-Sibt tal-Kuncizzjoni, Il-Hadd ta' Hadd ghax il-festa ta' kulhadd.⁽¹⁸⁾

Tal-Hadd gie li tinghad:

"Il-Hadd t'Alla Wahdu"⁽¹⁹⁾

Taqbila mill-aktar popolari hi:

Sant' Anna u San Ġwakkin / Il-Madonna bil-Bambin,
X'xorti kellek int Sant'Anna / Il-Bambin sejjahlek nanna.

Jew tispiċċa bil-varjanti:

X'xorti kellha dik Sant' Anna / Il-Bambin jgidilha nanna.⁽²⁰⁾

Ġie li wara l-istrofa jkomplu jzidu:

X'xorti kellu San Ġwakkin / Ghax kien jerfa' lil Bambin.

Wara li rajna kemm Sant' Anna u San Ġwakkin jissejhu nanniet minn Ġesu stess, ta' min jiddeċidi li minbarra l-*Mother's Day* f'Mejju u l-*Father's Day* f'Ġunju, jibda jkollna ċelebrat ukoll Jum in-Nanniet fis-26 ta' Lulju fuq skala nazzjonali.²¹

Taqbiliyet ohrajn huma dawn:

Sant' Anna omm il-warda / Sant' Anna omm il fjur,
Sant' Anna omm il-Madonna / Tigi n-nanna ta' Ġesu.⁽²²⁾

F'wiehed mis-sunetti għall-festa għall-festa tal-Bambina fl-Isla, miktub minn Mary Meilaq, kien hemm strofa li tghid:

Helwa Bambina, ohla mill-manna,
Ċkejna ċkejna fidejn Sant'Anna⁽²³⁾

Hemm loghba bil-kliem li fiha hemm taqbil għat-trabi u tfal ċkejknin fil-waqt li wiehed jifthilhom is-swaba u jmisshomlhom wiehed wiehed. Tintlghab ukoll b'ghadd ta' tfal li flimkien johorġu seba wiehed u min jghoddhomlhom waqt it-taqbila, jieqaf fuq seba ta' xi hadd, u dak johroġ mill-loghba, sakemm jibqa' biss wiehed li jkun ir-rebbiegh. Versjoni ohra tal-loghoba hi fejn dak li tieqaf fuq sebghu it-taqbila, johroġ seba iehor u jkompli fil-loghob; u jirbah min jirnexxilu

jiftah is-swaba kollha. It-taqbila ftit tagħmel sens, iżda għall-logħob tat-tfal bizzejjed ikun hemm ir-rima u ritmu. Nisimghuha f'diversi varjanti :

Pizzi pizzi kanna / Dolores di Sant' Anna;
Sant' Anna tal-morina / Habba biċċa pellegrina,
Magħref tal-fidda / Bandieri tal-harir,
Noli kannoli / nsara qaddisin ⁽²⁴⁾

Din għandha bosta varjanti, fejn il-linji jinbidlu wahda m'ohra, il-kliem ivarja fil-vokali, eċċ. bħal: "tatni" biċċa pellegrina, "marina" minflok morina, "mgharfa" flok magħref, U sikwit tispiċċa:
It-Torok kanalja, / l-insara qaddisin ⁽²⁵⁾

Ta' min jgħid hawn li Sant'Anna "tal-morina" jew "marina" tirreferi għaliha bħala protettriċi tan-navigaturi u baħħara. Pellegrina tirreferi għal drapp ta' xi mantar jew kappa.

Ohra ftit itwal:

Pizzi pizzi kanna / Kemm inhobbha 'l-dik Sant' Anna,
Sant-Anna tal-Muxin / Ġibli porga pellegrin;
Magħrfa tal-fidda / Bandiera tal-harir,
Torok kanalja / Nsara qaddisin,
Hawt ta' l-ilma mbierək
Mnejn jixorbu n-nies fqajrin. ⁽²⁶⁾

U terġa ohra li tispiċċa:

Dudu dudu tela' ma' saqajja / ċiċċi bilqegħda,
Mela one, two, three. ⁽²⁷⁾

Hemm ukoll għadd ta' taqbil popolari f'għamla ta' *quatrains* li jingħadu għal skopijiet umoristiċi, li jdaħħlu isem Sant'Anna biss għax huwa isem ta' post. Dawn kollha jibdew l-istess, iżda jkomplu bi kliem ji huwa varjabbli hafna; hawn tlieta minnhom:

Tlajt it-telgħa ta' Sant'Anna / Rajt iż-żraben ta' l-alakka,
Għedt lil ommi tixtrili wieħed / Qaltli "le" u tatni daqqa.

Tlajt it-telgha ta' Sant'Anna / Rajt l-imkatar tal-harir

Ghedt lil ommi tixtrili wiehed / Qaltli "ruhi dawk ghaljin."⁽²⁸⁾

Tlajt it-telgha ta' Sant'Anna / Rajt iż-zraben ta' l-alakka,

Ghedt lil ommi "ixtrili wiehed" Qaltli "le dawk kollha kakka."⁽²⁹⁾

It-telgha ta' Sant'Anna kienet id-dahla lejn il-Furjana, fejn kien hemm in-niċċa taht il-mina; issa hemm ohra mas-swar tal-Bombi minflokha.

Biċċa minn taqbila bla sens iżda maħbuba fost il-poplu kienet din:

Sejra nersaq / fuq il-mejda ta' Sant'Anna

Kollha hlewwa, / Kollha manna.⁽³⁰⁾

u qawl li jinghad dwar l-isem ta' din il-qaddisa hu"

Anna dejjem Anna, / Minn wara jew minn quddiem . . .

ghax jinqara listess jekk tibdih minn wara.

Talb u Superstizzjoni Klulhadd jaf li hemm bosta superstizzjonijiet fost il-poplu; dawn huma kollha twemmin bla bażi u ta' min jinjarahom u jeqridhom, ghax ibaxxu l-intelligenza tal-bniedem. Fosthom hemm dik ta' l-ghajn hazina li ilha mifruxa fost bosta ġnus sa mill-qedem, u thalltet ma' talb u kliem li kien jingad mis-superstizzjużi. Ma' bosta minn dawn insibu uħud li jdahhlu l-Sant' Anna bħal Pilatu fil-Kredu. Wahda minnhom, li kienet tinghad waqt it-tbahhir kontra dawk li is-superstizzjużi ddeċidew li jghinu b'ghajn hazina, bhafna tlablib li ma jfisser xejn u ċermonji, hija din:

Sejjer inbahrek jien, f'Issem il-Missier;

Ifejkek Alla mingħajr duwa, / U anqas ugigh;

Il-Missier ihenn l-Iben inehhi; l-Ispirtu s-Santu jkeċċi;

Kollha s-setgħa tal-Missier, / Kollha s-setgħa ta' l-Iben,

Kollha s-setgħa ta' L-Ispiortu s-Santu Alla;

Izakk, Abel, Abram, Mose, / Sant'Anna u l-Madonna,

Iqattgħu dan l-ugigh u fil-baħar jarmuh,

U li għal dana l-ġisem / Qatt ma jkun sugġett għalih

Hekk ikun, Hekk ikun . . .⁽³¹⁾

Ghamla ta' talba antika u komuni ta' qabel l-irqad, kienet tibda hekk:

Sejra norqod u nistrih / Ghal Alla u għall-erwieh,
Sejra norqod u nirpoża / Noffri ruhi l-Santa Roża;
Sant'Anna, San Barnabaw
Jekk hawn xi haġa hażina,
Keċċiha l-barra bogħod minn hawn. .⁽³²⁾

Din twila aktar minn hekk, iżda l-biċċa ta' San Barnabaw tihol spiss ftaqbiliet fis-superstizzjoni tat-tbahħir.

Ghamla ta' talba popolari kontra l-mewt hażina kienet ukoll tinkludi l-Sant'Anna u tingħad taht diversi forom. Hija twila xi erba' u għoxrin vers li tagħhom hawn jidhru l-aħħar fit:

Ara t-Trejqa ta' Sant'Anna, / kollha ward u kollha fjuri;
Imsoqqija bl-ilma tal-Ġenna / Maħduma mill-konfessuri;
Dak il-Ġnien minn ta' Sant'Anna / Kollu ward u ġizimin,
Imsoqqi bl-ilma tal-Ġenna / U magħmul bil-qaddisin.⁽³³⁾

Fit-tbahħir superstizzjuż, kienu jgħidu wkoll:

Sant'Anna u San Ġwakkin / Il-Madonna u l-Bambin,
Jilqgħu dat-tbahħir!⁽³⁴⁾

u wkoll parti minn kliem iehor:

(l-ewwel Salve Regina u Kredu)
Sant'Anna u San Mikiel / Ġejjin mill-ghawajjar ta' Betlemm. .⁽³⁵⁾

Hawn ta' min jgħid li "It-Triq ta' Sant'Anna" msemija aktar il-fuq, hija terminu astronomiku li jirreferi għal dik il-massa ta' stilel li bl-ingliż nafuhom bhala il - *Milky Way*. Din ġejja minn legġenda popolari Ewropea li tghid li waqt li Sant'Anna kienet qed tredda' lill-Madonna bdew jaqgħu il-qtar li jiffurmaw l-istilel.⁽³⁶⁾

Bhal diversi aspetti oħra nsara, din hi legġenda mfassla preċiż fuq oħra mitoloġika jew pagana, fejn Ġunone, waqt li kienet tredda' lill-Erkole halliet jaqgħu xi qtar li ffurmaw dik ix-xmara ta' stilel.

Fil-Kalendarju Folkloristiku Fost il-qwieli li ghandhom x'jaqsmu mat-temp u l-biedja, hemm xi ftit li jsemmu l-Sant' Anna:

Xita ghal Sant'Anna bikrija, Meta taghmel beraq u sajjetti jkun fiha. Irtridu niftakru li fl-imghoddu ma kienux juzaw il-kalendarju, izda jirreferu ghall-qaddisin u l-festi ghaż-zminijiet tas-sena.

It-tin jibda jbexxaq fommju bejn Sant-Anna u San Ġwakkin. Ghalkemm issa niċcelebraw Sant'Anna u San Ġwakkin flimkien, dari kienu spazjati, ghax Sant'Anna f'Lulju u San Ġwakkin f'Awwissu.

Bejn Sant' Anna u Santa Vendra it-tin jibda jbexxaq fommju. ⁽³⁷⁾ Ġie li t-tfal kienu jilghabu dawra durella u fost bosta kliem iehor kienu jkantaw dawn il-versi:

Sant' Anna u San Ġwakkin / Jibda jbexxaq fommju t-tin! ⁽³⁸⁾ Billi ghadna kif rajna li dahlet Santa Venera (li bosta Maltin jghidulha Santa Vendra!) ghandna aspett iehor fil-kalendarju popolari. Il-festa ta' Santa Venera tahbat fis-27 ta' Lulju, jum wara ta' Sant'Anna. Ghalkemm issa qed tigi ċelebrat l-festa taghha, dari ma kienetx issir, ghax Santa Venera l-Hamrun, sal-1904 kienet ghadha villeggatura tal-Ġizwiti, il-Karmelitani dahlu fl-1912, fl-1918 saret parroċċa, u l-istatwa li tohrog fil-festi saret fl-1919. Imma fir-raba' Hadd ta' Lulju in-nies minn bosta nhawi sa minn kmieni filghodu kienu jmorru bil-karrettuni lejn il-knisja ta' Santa venera biex jiċcelebraw il-festa ta' Sant' Anna fejn kienet issir priedka fil-berah. Hemm kienu jarmaw bhal suq jew fiera qisha ta fuq il-Monti tal-Belt, fejn minbarra ilbies, inkwadri, fuhhar, ċaqquf, hlewwiet u ikel, kien ikun hemm hafna ġugarelli magħmulin bl-idejn, fosthom ghamara tad-dar tal-pupa ghall-bniet u attrezzi ghal-loghob tal-mudelli tal-knejjes ghas-subien. ⁽³⁹⁾ "Konna mmorru Santa Vendra u kien ikun hemm hafna toys magħmulin bl-idejn. . . . karrettuni, ghamara, u hekk. . . f'Sant'Anna; u gwardarobbi tal-bniet u hafna affarijiet magħmulin fl-idejn. . karrettuni bil-meżez tal-haxix . . . " Kienu jghidu "Sant'Anna festa tat-tfal!"; lil Santa Venera ma kienux jagħmlulha festa fdak iż-żmien.

Fil-festa ta' Sant' Anna kienu jsiru diversi attivitajiet fl-imghoddi. "Dwar Sant' Anna, fis-26 ta' Lulju kienet tkun festa pubblika. in-nisa ta' l-irhula, meta kien ikollhom xi xebba ghaż-żwieġ, kienu jinżluu il-Belt biex jixtru xi haġa ghad-dota, mbagħad jghaddu San Kalċidon il-Furjana u hemm kienu jqerru il-qrara ta' qabel iż-

zwieg kienu jghidulha. l-Isla, taht il-mina l-antika, hemm nicca ta' Sant' Anna u l-mama tieghi tghidli, li ommha kienet tghidilha, li bhalma f'Lapsi kienu jinzlu jbieterku l-bahar u r-rih, fl-antik, fl-Isla, kienu jinzlu jbieterku din in-nicca fil-festa taghha f'Lulju. Il-mama kont nismaghha tghidli dawn l-affarijiet." (40)

Dik li kienu jmorru jixtru d-deheb ghat-tfajliet f'jum Sant' Anna tista' tghid li dejjem tissemma, ghax kienet maghrufa hafna. (41)

"Meta kont zghira, fil-festa ta' Sant'Anna, tant kellhom devozzjoni fl-Imgarr, li ghalihom kienet qisha festa kmandata . . . fis-26 ta' Lulju. Fil-knisja l-quddies bhal ta' nhar ta' Hadd. Hadd ma kien johrog jahdem fir-raba', hadd; kienet qisha kmandata. Kienu kollha bdiewa, sa xi tletin sena ilu. Billi ma kienux imorru fir-raba', kienu jiehd u l-okkazjoni jmorru l-Belt biex jixtru id-deheb ghax-xebbiet taghhom. Kienet tradizzjoni dik; kienu jghidu "Sant-Anna . . sejr in biex nixtru d-deheb!" Tkun waslet il-festa ta' Santa Marija; ma kienux jistghu jtilfu gurnata xoghol, allura kienu jiehd u l-okkazjoni biex wara l-quddies jibqghu sejr in il-Belt biex jixtru d-deheb" (42)

Il-festa ta' Sant' Anna, tqanqal ghemil iehor fost il-bdiewa u haddiema ohrajn. Ghal habta ta' Sant' Anna inaddfu l-qolol u jaghsru l-ghasel mix-xemgha, l-aktar fl-inhawi tal-Mellieha; fl-istess zminijiet kienet wkoll issir l-ewwel gabra tal-melh mis-salini. (43) Il-bdiewa wkoll ma jaqalghux il-basal qabel Sant' Anna . . . jghidu li fdak iz-zmien ikun nixef sewwa. (44)

Attivita ohra komuni li konna naraw fil-festa ta' Sant' Anna jew qribha fl-imghoddi, kienet il-hasil tas-suf tas-saqqijiet fl-ilma bahar. Kienu jimlew is-saqqijiet bis-suf, tan-naghag, imma dan kien ikollu jitfettah kull fit zmien, ghax jicattja wisq. Dan ix-xoghol l-aktar kien isir fis-sajf, biex jahslu s-suf u jnixxfuh qrib il-bahar, fl-istess hin jinqatlu bosta nsetti li jingabru fih tul is-sena. "Ahna konna nfetthu s-saqqijiet qabel immorru villeggatura fis-sajf, ghax ommi kienet thobb ikollha is-saqqijiet lesti. Dan kellu x'jaqsam ma' Sant'Anna. . . . Allura kienu jinzlu l-bahar hafna niesu jahslu s-suf hemm, ghax jghidu: "Sant' Anna il-lum!". . . ghas-saqqijiet u l-imhaded. (45)

Sant' Anna dahlet ukoll fit-tigrijiet ta' zmien l-Imnarja fis-seklu tmintax. Fl-Imnarja kienu jsiru diversi tigrijiet bil-bhejjem, imma kienet issir ukoll ta' l-irgiel hafjin. Biex it-tigrijiet ta' l-irgiel ma jsirux ma' dawk tal-bhejjem, kien gie deciz li

dawn jibdew isiru fl-Imdina fil-festa tal-Karmnu. Izda l-universita, fl-1748, kienu regghu iridu jcaqalqu din it-tigrija ghal jum Sant'Anna fl-Lulju, u jsiru fir-Rabat minflok fl-Imdina. Minhabba f'hekk inqalghet kwistjoni, u kellu jkun l-intervent tal-hakem biex almenu jibqghu isiru fl-Imdina f'Tal-Karmnu,⁽⁴⁶⁾ fejn gghadhom isiru sa l-lum.

Kappelli u Knejjes Fiz-zminijiet taghna nsibu ghadd ta' kappelli dedikati lil Sant' Anna, u altari f'diversi parrocci u knejjes, izda kien hemm ohrajn rurali li spiccaw.⁽⁴⁷⁾ Il-knejjes prezenti u tal-passat juru li Sant' Anna kienet u ghadha parti mill-hajja mhux biss tal-poplu Malti, izda dawk li jinsabu f'Sant Anglu u f'Sant Iermu juruna kif l-Ordni ta' San Ġwann saħhet id-devozzjoni lejha. Dan l-ahhar, fl-1998, l-inhawi ta' Little Armier minn fejn kien inqata' l-gebel ghall-bini tal-knnisja parrokkjali tal-Mellieħa, gew dedikati lil Sant' Anna minhabba li hi omm il-Bambina, u saret statwa minn Ġanni Bonnici.⁽⁴⁸⁾

Assoċjata mal-kappella ta' Sant' Anna f'Sant Iermu, fi zmien l-Ordni fis-seklu sbatax kien hemm sodalita jew kongregazzjoni ta' Sant' Anna, ghas-suldati u l-familjari taghom,⁽⁴⁹⁾ ; din l-ghaqda kienet ukoll tiehu hsieb taghmel il-funerali ghall-membri taghha fejn tnax il-sieheb izommu xemghabl-immagini ta' Sant' Anna u n-nativita tal-Madonna.⁽⁵⁰⁾ Fil-kulleġġ tal-Ġizwiti l-Belt Valletta, kien hemm ukoll sodalita Tal-Kurċifiss, Tad-Duluri u Ta' Sant' Anna.⁽⁵¹⁾

L-aktar li jispikkaw fil-prezent, huma il-knejjes ta' Sant'Anna ta' Wied il-Ghajn u tad-Dwejra. Wied il-Ghajn sar viċi parrocca fl-1913 u parrocca fl-1949. Minbarra l-knisja ż-żghira l-qadima, bdiet tinbena ohra ġdida fl-1953. Hija centru ta' devozzjoni lejn din il-qaddisa. Hija santwarju ghall-ommijiet u n-nanniet, fejn jipprezentaw it-trabi u jirrikorru ghall-ghajjnuna fil-mard u problemi ohra. Jintużaw ukoll xemghat ta' Sant' Anna ghad-devoti li jridu jixgheluhom b'xi talba speċjali. Hija l-unika parrocca fil-gzejjer taghna dedikata ghal Sant' Anna. Issir il-festa bil-kbir, bil-quddies, panegierku, proċessjoni bil-vara, tigrijiet tad-dghajes tal-qlugh, kant folkloristiku, u marċijiet; twaqqfet ukoll il-Banda Sant' Anna fl-1994.

Fid-Dwejra Ghawdex insibu l-knisja ckejkna ta' din il-qaddisa. Nbniet fl-1963 u hija centru ta' devozzjoni kbira, b'hafna attivitajiet. Jigu prezentati fiha it-trabi, u bosta ommijiet jaghmlu wegħdiet lil Sant' Anna mhux biss fejn tidhol it-tqala u t-

trabi, izda f'kull gwaj iehor li jista jinqala'. Minn hemm jitqassmu ghadd kbir ta' santi, kuruni, domni, talb, kotba u ssir ukoll fiera tradizzjonali. Fil-festa tas-26 ta' Lulju, isiru attivitajiet apposta, bhalma huma quddies u funzjonijiet ghal mizzewgin friski, biex jippreparaw ghat-trabi, panegierku, kor, prezentazzjoni ta' trabi u *healing service*.⁽⁵²⁾ Ghal bosta nies, il-festa ta' Sant' Anna tad-Dwejra hija wkoll il-jum li fih jiehdu l-ewwel ghawma.

Fiz-Żebbiegh, limiti ta' l-Imgarr, fil-bidu tas-snin disghin, hasbu biex jibdwu jibnu knisja dedikata lill-Sant' Anna, li taghha, kif rajna qabel, kienu tant devoti fl-imghoddi. Bdiet tinbena fl-1990, u f'dik is-sena l-bdiewa cécelebraw quddiesa hdejn it-tempji ta' l-Iskorba, fil-festa ta' Sant' Anna.⁽⁵³⁾

Imxerrdin ma' Malta hawn bosta nicec u statwi fit-toroq uhud minnhom mal-faccata tal-knisja, li jkomplu juru id-devozzjoni lejn il-qaddisa.⁽⁵⁴⁾ L-aktar niceca ta' Sant' Anna maghrufa ghax jghaddu minn quddiema n-nies ta' Malta kollha, hija dik tal-Furjana mas-sur, bejn il-Bieb tal-Bombi u l-Funtana ta' L-Iljun. Dari hemm kien maghluq u kont tidhol ghall-Furjana minn telgha u tghaddi mill-mina ta' Sant' Anna. Billi hemm kien ikur hemm venda tal-karrozzini, il-karrozziera dejjem kienu jsellmulha kull dahla u hargha. In-niceca ta' issa m'hix l-originali. Meta tnehhew is-swar u l-bibien tal-Bombi u ta' Sant' Anna li minnhom kienu jidhlu ghall-Furjana, in-niceca kienu nehhehwa, u partijiet minnha ghadhom mizmuma fil-muzew tal-kapuccini tal-Furjana.⁽⁵⁵⁾ Madankollu hija mizmuma sewwa, u hija dejjem tifkira tal-qima popolari lejha minn zmien l-Ordni ta' San Gwann sa znienna.

Kurzita u l-Ahhar Hsieb Dun Tarcisio Agius, li tant kien devot u herqan lejn il-qaddisa Sant' Anna, kien vicí kurat mill-1943 sal-1949, meta mbaghad sar l-ewwel kappillan mill-1949 sal-1966, Il-kurzita dwaru hi li kien gie ordnat sacerdot fil-festa ta' Sant'Anna, 26 ta' Lulju 1937, u l-ahhar quddiesa li qaddes kienet ukoll fil-festa taghha fis-26 ta' Lulju 1966, u miet ftit jiem wara, fit-30 ta' Lulju.⁽⁵⁶⁾

Dun Gorg Preca, il-fundatur tal-M.U.S.E.U.M., li kien tant devot ukoll ta' Sant' Anna, u li kien ta parir lil Dun Tarcisio fil-ghazla tat-titular biex ikun Sant' Anna, miet nhar Sant' Anna fis-26 ta' Lulju 1962.

Referenzi

1. CASSAR PULLICINO, Ġ *L-Imghoddi tal-Ġens Tagħna* (1990) p.38
2. WALSH, MICHAEL *A Dictionary of Devotions Burns & Aoats* (1993)
3. JONES, ALISON *The Wordsworth Dictionary of Saints* (UK 1992)
4. BENTLEY, JAMES *A Calendar of Saints* (London 1979) p.141
5. WALSH, MICHAEL *Butler's Lives of Patron Saints* (Lond,1987) p.53
6. ELLUL, MICHAEL *Fort St. Elmo, Malta* (1988) p.43
7. ATTARD, ANTON "Id-Devozzjoni Lejn Sant' Anna fil-Gzejjer Maltin' I & II *Lehen is-Sewwa* (21 & 28 Lulju 1990); "Id-Devozzjoni Lejn Sant' Anna" *Il-Ġens* (27 Lulju 1990); "Sant' Anna u l-Gzejjer Maltin" *Sant' Anna Programm festa Dwejra* (1991); ZAMMIT CIANTAR, JOE *A Benedictine's Notes on Seventeenth Century Malta* (1998) p.117
8. WISMAYER, JOS.M. *The Fleet of The Order of Saint John 1530-1798* (1997) p.16, 70, 71, 232, 233, 241, 248, 258
9. *Sant' Anna Programmi tal-festa fid-Dwejra, San Lawwrenz, Ghawdex* (1995-'98)
10. SAMMUT, LAWRENZ m. *Is-Santwarju Tal-Karmnu* (1952) p.66
11. Qalithieli mara mill-Qala 20-8-1994
12. Qalithieli mara 31-8-1993
13. Qalithieli mara 20-7-1994
14. Qalithieli mara 20-7-1994
15. FSADNI, M *Id-Dumnikani Fil-Belt 1569-1619* (1971) p.124
16. ATTARD, ANTON "Id-Devozzjoni Lejn Sant' Anna fil-Gzejjer Maltin" *Sant' Anna Programm Festa Dwejra* (1993) p.3-5
17. MICALLEF, JOSEPH *The Plague of 1676* (1985) p.53, 55
18. AQUILINA, J. "Popular Witty Retorts" *Journal of Maltese Studies* (No.10 1975 p.65
19. ATTARD, ANTON F. *Mill-Folklor Ta' Ghawdex* (1986) p.4
20. ATTARD, ANTON F. *op.cit.* p.4; Qaluli Attard Goeffrey, Rabat Ghawdex, 25-5-1993, u Farrugia Frans, Hal Ghaxaq, 2-8-1995
21. Fit-tahdita tiegħi "Sant'Anna Fil-Folklor" bażata fuq din il-kitba, waqt is-Seminar Nazzjonali dwar Sant' Anna mniedi mill-Parroċċa ta' Wied il-Għajn 17-1-1999, issuggerajt li bħalma ghandna il-Mother's Day f'Mejju, u il-Father's Day f'Ġunju,

ikun xieraq li jibda jiġi celebrat *Jum in-Nanniet*. Dan is-suggeriment gie milqugh biċ-ċapċip tal-ġemgħa kbira li kien hemm, u fid-diskussjoni ta' tmiem is-seminar kien hemm min reġa qajjem is-sugġett, fil-preżenza ta' l-Isqof Annetto Depasquale li kien fis-sedja. Dan is-suggeriment tiegħi nispera li jsehh mhux biss fuq skala parrokkjali, iżda wkoll nazzjonali.

22. ATTARD, ANTON F. *op.cit.* p.38
23. Qalituli Mary Haber mir-Rahal Ġdid dwar meta kienet toqghod L-Isla, 9-8-1995
24. CASSAR PULLICINO, J. "Maltese Children's Rhymes and Poetry" *Journal of Maltese Studies* No.15 (1983) p.82; KILIN "Pizzi Pizzikanna" *Sagħtar* Ottubru 1994 p.6; kont nismaghha jien stess. qalithieli mara 8-6-1993
25. Kont nismaghha jien stess.
26. ATTARD, ANTON F. *Op.cit.* p.40
27. Qalithieli mara 29-12-1993
28. MANGION, FRANCESCO "Sant' Anna fil-Folklor Malti" *Il-Nosta* Sett.-Ott.1984; MEILAQ, JOSEPH "Sant' Anna fil-Folklor Malti" *Sant' Anna Progr.* Festa Dwejra (1989)
29. Kont nismaghha jien stess; 5-1-1994
30. CASSAR PULLICINO, J. *L-Imghoddi tal-Ġens Tagħna* (1990) p.68
31. CASSAR PULLICINO, ĠUŻE *Skunġrar u Orazzjoni Fil-Poeżija Popolari Reliġjużi f'Malta* (1981) p.10; MIFSUD CHIRCOP, ĠORĠ *Manwel Magri, Hrejjef Missirijietna* (1994) p.586
32. Qalithieli mara mill-Mosta 12-1-1994
33. CASSAR PULLICINO, ĠUŻE *Op. cit.* "Skunġrar. . ." p.37
34. CASSAR PULLICINO, ĠUŻE *Op. cit.* "Skunġrar. . ." p.10
35. CASSAR PULLICINO, ĠUŻE *Op. cit.* "Skunġrar. . ." p.11
36. AQUILINA, J. *Nomi Maltesi di Pesci, Molluschi e Crostaċei del Mediterraneo* (1969) p.4
37. AQUILINA, JOSEPH *A Comparative Dictionary of Maltese Proverbs* (1972) p.575
38. MANGION, FRANCESCO & MEJLAQ, JOS. *Op.cit.*
39. BUSUTTIL, V. *Holiday Customs in Malta* (1894) p.57
40. Qalhomli J.Mejlaq mill-Fgura, tfulitu fl-Isla 2-8-1995

41. MANGION, FRANCESCO & MEJLAQ, JOS. *Op.cit.*
42. Qalithieli mara mill-Imġarr, Malta 20-7-1994
43. MANGION, FRANCESCO & MEJLAQ, JOS. *Op.cit.*
44. L-istess mara mill-Imġarr, Malta, (ara 42)
45. Qalithieli mara 13-10-1993
46. BUHAGIAR, MARIO & FIORINI, STANLEY *Mdina, The Cathedral City of Malta* (1996) p.553, 560
47. ANTON, ATTARD *Op.cit.*; MANGION, FRANCESCO & MEJLAQ, JOS. *Op.cit.*; GALEA, MICHAEL *Grand Master Philippe Villier de L-Isle Adam 1521-1534* (1997) p.92,118; FERRES, ACHILLE *Descrizione Delle Chiese di Malta e Gozo* (1866) p.631,641; ELLUL, MICHAEL *Op.cit.* p.41; KILIN (=MICHAEL SPITERI) *A Maltese Mosaic* (1990) p.44 & *Osanna* (1978) p.51; TERRIBILE, TONY "Sant'Anna fil-Knejjes u t-Toroq Tagħna" *Sant' Anna Progr. Festa, Dwejra* (1988)
48. CARUANA, JOSEPHINE *Sant' Anna Progr. Festa Dwejra* (1998) p.32
49. ATTARD, ANTON *Op. cit.*
50. ELLUL, MICHAEL *Op.cit.* p.43
51. BONNICI, BRIAN *Il-Ġimgha l-Kbira f'Malta* (1998) p.15
52. BIANCHI, CARMEL "Il-Kappella ta' Sant' Anna fid-Dwejra, Ghawdex" *In-Tagħna* (25-7-1983); FENECH, MARIO "Il-Kappella ta' Sant' Anna fid-Dwejra Ghawdex" *In-Nazzjon* (30-3-1996)
53. "Festa ta' Sant' Anna fiż-Żebbiegħ" *Dawl il-Punent* (Lul.-Aww.1993); "Farmers Revive Traditional Feast" *The Times* (31-7-1990)
54. BUTTIEGIEG, ANTON *Lehen il-Qala* (Diċ.1986); TERRIBILE, TONY "Niċeċ u Statwi fit-Toroq tas-Siġġiewi" *Is-Siġġiewi* VIII No.2 (Ott.1979); VELLA APAP, NIKOL "Niċeċ fir-Rabat, il-Belt Kapitali ta' Ghawdex" *Niċeċ f'Ghawdex kittieba diversi* (1987) p.14
55. GALEA, JOSEPH "A Historic Shrine" *Telstar u Il-Berqa* (10-6-1970); PISCOPO, P.P. *Sant' Anna Progr. Festa. Dwejra* (1987); TERRIBILE, TONY *Il-Furjana* (Apr.-Diċ. 1988)
56. ABELA, JOE *Marsaskala. . . Wied il-Għajn* (1999) p.68